

IL-QUĊĊIJA

Ta' GER. AZZOPARDI

It-twelid huwa haġa għażiża għalina l-bnedmin il-għaliex hu l-bidu ta' haġġitna, għalhekk min b'mod u min b'ieħor jiftakar ta' kull sena f'għeluq sninu.

Naħseb li ma nkun qed ingħid xejn hażin meta ngħid li l-Ingliżi huma l-iżjed nies li jieħdu ħsieb il-*Birth Day* tagħhom. Ewlieni f'din il-festa familjari jkun il-*Birth Day Cake* b'għadd ta' xemgħat imdeffsin fih daqs il-għadd tas-snin ta' l-individwu, li għalih ikun qiegħed isir dan il-għeljem ta' ferħ, u li dan jittf fost iċ-ċapċip u ċ-ċekċik tat-tazzi.

Did-drawwa dahlet ġmielha fostna l-Maltin, iżda aħna l-Maltin għandna waħda li nistgħu ngħidu li hi tagħna wahedna. Din hija msejha l-*Quċċija* u ssir darba biss — meta t-tarbija jkollha sena.

Il-ġenituri jhejju fuq mejda xi ktieb, lapes jew pinna, kuruna, bajda, xi munita, imqass u hwejjeġ oħra. L-omm tressaq lit-tarbija fejn tilhaqhom u dawk kollha li jkunu hemm, aktarx xi qraba u ħbieb, jaraw x'jaqbd u jzommu dawk l-idejn ċekjkna u helwin.

Jekk it-tarbija taqbad il-ktieb jew il-pinna, it-tifel jew tifla jkun studjuż; jekk il-kuruna jsir reliġjuż, qassis, patri jew soru; jekk jaqbad il-bajda jfisser li daru tkun mimlija daqs bajda. Jiġifieri jkun għaqli; jekk il-munita ssaħħru jkun aktarx iħobb il-flus ftit iżzejjed jew jaġhtiha għan-negozju; l-imqass ifisser hjata, u allura t-tifa tkun moġbra tad-dar.

B'dan, ix-xjuħ tagħna kienu donnhom iridu jobsru x'sa jsir mit-tarbija, u nifhem li kienu jinqdew biha biex jekk jaraw fit-tarbija xi ġibda mhix għaqlija huma mill-ewwel iżommu r-riedni billi kienu jemmu wisq li l-jum minn filgħodu juri xinhu.